

**דברות קודש מכ"ק מרן רבינו שליט"א
א לעכטיגן גוט מארגן א פרשת ראה יט מנחם אב תשפ"ו
קול פנים מאירות 8211-414-845**

א גוט מארגן, זונטאג פרשת ראה, י"ט מנחם אב תשפ"ו. א פרייליכן, לעכטיגן און געבענטשטן גוט מארגן; א פרייליכן, לעכטיגן און געבענטשטן טאג; א פרייליכן, לעכטיגן און געבענטשטן וואך; און א פרייליכן, לעכטיגן און געבענטשטן תמיד.

די מצוה פון צדקה עפענען די טויערן פון שפע

הייליגע, פרייליכע, לוסטיגע און לעכטיגע אידישע קינדער. אין די וואכעדיגע פרשה שטייט, חלילה וחלילה: "כִּי יְהִי בָךְ אֲבִיּוֹן מֵאַחַד אֲחֶיךָ – עַם וְעַתָּה זֵינְךָ אֵינְנֶה פֹּה דִּי אִידישע קינדער וואס וועט זיין ארעם, איינער פון דינע ברידער, "בְּאַחַד שְׁעָרֶיךָ בְּאַרְצֶךָ אֲשֶׁר ה' אֱלֹהֶיךָ נָתַן לָךְ". זאגט די תורה הקדושה: "לֹא תִאֶמֶץ אֶת לִבְּךָ" – זאלסט נישט פארהארטעווען דיין הארץ, "וְלֹא תִקְפֹּץ אֶת יָדְךָ" – פארמאך נישט דיין האנט, "מֵאַחֶיךָ הָאֲבִיּוֹן" – פון דיין ברודער דעם ארימאן. עפן אויף דיין הארץ, עפן אויף דיין האנט, און געב אים.

די תורה זאגט דאך ווייטער, פארוואס? "כִּי פָתַח תִּפְתָּח אֶת יָדְךָ לוֹ" – ווייל דו זאלסט עפענען דיין האנט אים צו געבן; "וְהֶעֱבַט תִּעֲבִיטְנוּ" – אויב ער וויל נישט נעמען קיין צדקה, געב אים א הלוואה; "יְדֵי מְחֹסְרוֹ אֲשֶׁר יִחְסַר לוֹ" – געב אים גענוג ער זאל האבן אלעס וואס עס פעלט אים.

פרעגט דער אור החיים הקדוש: לכאורה רעדט מען דא דאך פון א פארשטאפט הארץ און א פארמאכטע האנט. זאגט די תורה: געב אים, כדי דו זאלסט עפענען דיין האנט. אבער ער האט דאך א פארשטאפט הארץ און א פארמאכטע האנט! גיט מיר די תורה אן עצה: עפן אויף דיין פארשטאפט הארץ ווייל איך וויל דו זאלסט עס עפענען? וואס איז דער פשט דערפון? אזוי פרעגט דער אור החיים הקדוש.

נאר וואס דען? דער אור החיים הקדוש ענטפערט אזוי: עס שטייט א פסוק אין משלי (יא, כד) "יש מפזר ונוסף עוד". דורך דעם וואס א מענטש עפנט אויף זיין האנט און ער גיט א ביסל, עפענען זיך פאר אים די שערין און טויערן פון שפע. דאס איז דער פשט פון דעם טעם די תורה זאגט: פארהארטעווע נישט דיין הארץ, פארשטאפט נישט דיין הארץ, און מאך נישט צו דיין האנט. ווייסטו פארוואס? ווייל עס ווארט דיר אפ א גרויסער אוצר. דער אוצר איז יעצט נעלם און באהאלטן, אבער אז דו וועסט עפענען דיין האנט, דעמאלטס וועסטו זען דעם גרויסן אוצר. "והעבט תעביטנו", זאגט דער אור החיים הקדוש, אז אויב דו עפנט דיין האנט – אפילו אויב דו גיסט נישט קיין מתנה נאר בלויז א הלוואה – וועט דער אייבערשטער דיר שוין באצאלן מיט אסאך הוספות. דאס איז דער פשט פון דעם טעם.

פארשידענע וועגן וויאזוי א איד קען געבן צדקה

הייליגע לעכטיגע אידישע קינדער, געבן צדקה פאר א צווייטן קען מען אויף אסאך אופנים: **מען קען עס געבן מיט געלט, מען קען עס געבן מיט א שמיכל, מען קען עס געבן מיט א גוט ווארט, מען קען עס געבן דורך אויסהערן יענעם, מען קען עס געבן דורך מוחל זיין, דורך סובל זיין און פארטראגן אנדערע אידן, דורך זיך אוועקגעבן פאר א צווייטן איד, און דורך מבטל זיין דעם "אנכי" פאר יענעם. עס זענען דא אזויפיל וועגן וויאזוי מיר קענען געבן צדקה פאר אנדערע אידן.**

הייליגע לעכטיגע אידישע קינדער, די תורה הקדושה זאגט: אויב דו שפירסט א פארשטאפטקייט אדער א פארמאכטקייט, שטארק זיך און געב! איינמאל דו וועסט אנהייבן צו געבן, וועט זיך עפענען א שפע און דו וועסט קענען געבן פיל מער.

אסאך מאל איז שווער צו געבן א גוט ווארט פאר יענעם, א שמיכל, זיך אוועקצוגעבן פאר א צווייטן, פארגינען, האבן אן עין טובה, מוחל זיין, אדער טון א טובה פאר א צווייטן איד. זאגט די תורה הקדושה: עפן דין אויף! געב א ביסל, זאג א גוט ווארט, אפילו א קליין ווארט, געב א שמיכל, צווייג דין און געב זיך אוועק פאר יענעם אויף וועלכע אופן שבעולם, און דאס וועט עפענען די טויערן פון שפע.

עס וועט דיר קומען אזא שפע אז דו וועסט קענען געבן מיט די ריכטיגע געפילן און מיט א געשמאק. דו וועסט האבן די השפעות, א שפע אין געלט, א שפע אין ווערטער, און א שפע אין געפילן. דו וועסט האבן די כוחות מוחל צו זיין און וועלן זיך אוועקגעבן פאר א צווייטן איד, מקיים צו זיין "ואהבת לרעך כמוך".

די מחסורו אשר יחסר לו: די מעשה פונעם דובנער מגיד

מ'פארציילט אויפ'ן דובנער מגיד אז איינמאל איז ער געקומען צו א גרויסן גביר, וואס איז אויך געווען א גרויסער למדן, און ער האט אים געבעטן געלט פאר פדיון שבוים. דער עושר האט אויפגענומען דעם דובנער מגיד בסבר פנים יפות און גערעדט מיט אים אין לערנען; עס איז געווען א געשמאקע שמועס, אזוי ווי עס פאסט פאר'ן דובנער מגיד. דער מגיד האט אנגעהויבן אריינצוציען דעם שמועס איבער די מצוה פון צדקה, און דער עושר האט געהאט געוואלדיגע רעיונות אויף די פסוקים איבער די מצוה פון צדקה. דער דובנער מגיד זאגט אים חידושים, און דער עושר ענטפערט אים צוריק מיט זיינע אייגענע חידושים.

**דברות קודש מכ"ק מרן רבינו שליט"א
א לעכטיגן גוט מארגן א פרשת ראה יט מנחם אב תשפו
קול פנים מאירות 8211-414-845**

דער דובנער מגיד האט געזען אז דאס גייט נישט נעמען קיין סוף; דער עושר האלט נישט ביים געבן קיין געלט, ער איז נאר גרייט צו רעדן מיט אים אין לערנען ווי לאנג ער וויל. האט זיך דער דובנער מגיד אנגערופן צום עושר און געזאגט: "איך וויל אייך פארציילן א מעשה. אין א ווייטע מדינה איז נישט געווען קיין צוויבל. דארט האט נישט געוואקסן קיין צוויבל, זיי האבן עס קיינמאל נישט געזען און נישט געהערט דערפון. איין טאג איז אהין געקומען א גאסט און ער האט מיטגעברענגט צוויבל. די שטאטס-לייט האבן געזען די צוויבל און זיך זייער געפרייט, און זיי האבן עס אפגעקויפט פאר א גרויסן סכום געלט. זיי זענען געגאנגען און עס איינגעפלאנצט, און עס האט אנגעהויבן וואקסן דארט צוויבל."

עס איז געווען נאך איינער, אן ארימאן, וואס האט געהערט אז אין יענע מדינה האט זיין חבר געמאכט א גרויסן סכום געלט ווייל ער האט אהין געברענגט צוויבל, און מען האט אפגעקויפט די צוויבל פאר אסאך געלט. ער האט גענומען קנאבל און איז געפארן אין יענע מדינה צו ברענגען די קנאבל. די מענטשן דארט זענען געווען אזוי בשמחה אז ער האט געברענגט קנאבל; עס איז געווען אזא וויכטיגע זאך פאר זיי, זיי האבן עס קיינמאל נישט געזען. זיי האבן געטראכט: וואס קען מען אים באצאלן? וואס קענען זיי אים געבן? זיי האבן באשלאסן אים צו געבן די טייערסטע זאך וואס זיי פארמאגן. וואס האבן זיי אים געגעבן? א צוויבל! ער האט געברענגט קנאבל, און זיי האבן אים געגעבן א צוויבל.

זאגט דער דברי מגיד: דו טוסט די זעלבע זאך; איך זאג דיר א תורה, און דו געסט מיר צוריק א תורה. עס שטייט אבער אין די תורה: "די מחסורו אשר יחסר לו". איך האב דברי תורה, דאס פארמאג איך שוין, וואס עס פעלט מיר איז געלט. אויב דו וועסט מיר געבן געלט, וועסטו מיר געבן דאס וואס עס פעלט מיר באמת.

הייליגע לעכטיגע קינדער, דער מוסר השכל איז הערליך שיין. ווען דו ווילסט עפעס געבן פאר א צווייטן איד, געב אים נישט דאס וואס דו טראכטסט אים צו געבן, נאר געב אים וואס אים פעלט טאקע. אזוי פיל מאל טרעפט מען אז מענטשן זאגן: "איך האב מיך צעריסן פאר יענעם, איך האב מיך אוועקגעגעבן פאר אים, און איך האב אזוי פיל געטון פאר יענעם." ס'איז טאקע אמת, אבער ווען דו ווילסט באמת געבן פאר א צווייטן, געב נישט לויט דיין אייגענעם געדאנק, נאר געב דאס וואס יענעם פעלט. אויב יענעם פעלט תורה און ער וויל לערנען תורה, זאלסטו אים געבן תורה; אויב יענעם פעלט געלט און ער דארף געלט, זאלסטו אים געבן געלט; אויב יענעם פעלט א חברותא, ווער מיט אים א חברותא; אויב יענעם פעלט א שמייכל מיט א גוט ווארט, שטעל אים צו א שמייכל מיט א גוט ווארט. אויב יענער וויל מען זאל אים מוחל זיין, מען זאל אים סובל זיין, מען זאל אים אנערקענען, מחשיב זיין און רעספעקטירן – געב אים פונקט דאס וואס ער דארף. נישט וואס דו טראכטסט אז ער דארף, און נישט וואס דו האלטסט אז ס'איז יושר אדער אז ס'קומט אים. וואס יענער דארף באמת, דאס שטייט אין די תורה אז מען זאל יענעם געבן.

דער קאצקער רבי פשט אין גמילת חסדים

איינמאל איז א איד געקומען צום הייליגן קאצקער, און דער קאצקער האט אים זייער מכבד געווען; ער האט אפילו געמאכט א סעודה לכבודו. ביי די חסידים איז דאס געווען א וואונדער, ווייל זיי האבן געוואוסט אז דער קאצקער האלט נישט פונעם איד אזוי שטארק ווי ער איז אים מכבד. זענען זיי געגאנגען פרעגן דעם הייליגן קאצקער פארוואס ער איז דעם איד אזוי מכבד. האט ער געענטפערט, אז עס שטייט אין די גמרא אין מסכת כתובות דף ס"ז אויפן פסוק "די מחסורו אשר יחסר לו", אז מען דארף אים געבן אפילו א פערד צו רייטן אויף אים, און אפילו אן עבד זאל לויפן פאר אים.

דארף מען דאך פארשטיין: בשלמא א פערד צו רייטן דערויף קען מען נאך פארשטיין, ווייל אפשר איז דער ארימאן נישט געזונט, אדער ער איז שוואך און האט נישט קיין כח צו גיין צופוס, ממילא דארף מען אים צושטעלן א פערד. אבער א קנעכט זאל לויפן פאר אים? דאס איז דאך סתם א תאוה און א נארישקייט! פארוואס זאגט די גמרא אז מען דארף דאס אויך געבן? אלא מאי, זעט מען פון דא אז אפילו פאר א שוטה דארף מען ערפילן זיינע שטותים, און אפילו פאר א ספק שוטה דארף מען אויך געבן זיינע שטותים, ווייל דאס איז א חלק פון גמילת חסדים. אזוי האט דער הייליגער קאצקער געזאגט.

איר הערט וואס דא קומט ארויס? דער הייליגער קאצקער לערנט אונז אז אונזער ארבעט איז נישט יענעם צו מאכן פאר אן אויס-שוטה, יענעם אנצולערנען אדער יענעם צורעכטצושטעלן. מיר דארפן זיך אוועקגעבן פאר יענעם לויט זיין באדערפעניש, "די מחסורו אשר יחסר לו" – דאס וואס אים פעלט.

דאס שטעלן מיר צו. וואס יענער האט צו טון, דאס איז זיין תפקיד. אונזער תפקיד איז צו געבן פאר א מענטש וואס מיר קענען מיט לייב

**דברות קודש מכ"ק מרן רבינו שליט"א
א לעכטיגן גוט מארגן א פרשת ראה יט מנחם אב תשפ"ו
קול פנים מאירות 8211-414-845**

און לעבן, מיט הארץ, מיט געפילן, מיט רעספעקט און מיט חשיבות.

לעבן מיט אמונה פשוטה און די כח פון שלום

הייליגע לעכטיגע אידישע קינדער! איר ווייסט, כדי צו קענען צוקומען צו די מדרגה, און כדי מען זאל דאס קענען מקיים זיין מיט אלע הידורים און חומרות, דארף א איד לעבן מיט אמונה פשוטה אינעם אייבערשטן. גלייבן אין די תורה, גלייבן אינעם אייבערשטן, און גלייבן אין דעם אייבערשטנים קינדער. מיר טוען עס נישט ווייל עס איז שכלי, און מיר טוען עס נישט ווייל מיר פארשטייען עס מיט אונזער חכמה, בינה און דעת; מיר טוען עס מיט אונזער תמימות. אזוי שטייט אין די תורה, אזוי שטייט אין חז"ל, אזוי האבן אונזערע צדיקים געזאגט און אזוי האבן זיי זיך געפירט. דאס איז וואס מיר טוען: "התהלך עמו בתמימות".

די מעשה פון די שכנים און די סגולה פון שלום פאר א רפואה

הייליגע, לעכטיגע, אידישע קינדער! עס איז געווען א בנין וואו עס האבן געוואוינט אסאך שכנים, און די שכנים האבן געלעבט, ברוך השם, מיט אהבה ואחווה, שלום ורעות. זיי האבן זיך געשפילט צוזאמען, זיך משתתף געווען ביי שמחות, און עס איז געווען ממש ווי איין משפחה, ברוך ה' וברוך שמו. איין טאג האט איינער פון די שכנים אנגעהויבן בויען, אבער ער האט נישט געפרעגט קיין רשות פון די אנדערע שכנים. אוי, באשעפער אין הימל! אסאך מאל לאזט זיך עס נישט גלייבן: נעכטן זענען זיי געווען צוויי גוטע פריינט, און היינט זענען זיי די גרעסטע שונאים, דער אייבערשטער זאל אפהיטן. עס איז געווארן אזא פארביטערטקייט, אזא צוקריגטקייט, פירוד לבבות, מחלוקת, קנאה און שנאה. וואס איז געשען? ער בויט אן די רשות פון די אנדערע שכנים. די מחלוקת איז געווען געפערליך; פון א הערליכן בנין, פון א הערליכן מקום קדוש, איז געווארן – דער אייבערשטער זאל אפהיטן – ממש א שאול תחתית פון קנאה, שנאה, תחרות און לשון הרע. רכילות, דער אייבערשטער זאל אונז שומר ומציל זיין.

א איד וואס האט געוואוינט קעגנאיבער דעם בנין, וועמען יעדער האט זייער ליב געהאט און געשעצט, איז אריבערגעקומען און געזאגט פאר אלע מענטשן וואס וואוינען אין דעם בנין: "איר ווייסט, איר קענט דעם שכן קעגנאיבער? לאמיר אים רופן ר' זרח." "ווער קען נישט ר' זרח? א צדיק פון א איד, א תלמיד חכם, א טאטע פון קינדער, גאר א חשוב'ע משפחה. אוודאי, ער וואוינט נישט אין דעם בנין און ער בויעט נישט צו איז יעדער געווען פרייליך מיט אים"

פארציילט דער שכן אז לא עלינו ולא עליכם, ער איז געווען ביים דאקטאר, און דער דאקטאר האט געזאגט אז ער האט געזען אויף די בילדער אז לא עלינו ס'האט זיך אים אריינגעכאפט די שרעקעדיגע מחלה, די נישט גוטע מחלה וואס קיין איד זאל נישט האבן, נאר אלע גוים. דער מצב איז איום ונורא; א יונגער מענטש, א טאטע פון קינדער, דער הייליגער באשעפער זאל אפהיטן, די הארץ איז צוריסן.

די שכנים הערן אים אויס און זיי זאגן: "אונז וועלן מיר דא מאכן מנינים תהלים. מ'וועט איינטיילן תהלים פאר אלע מענער, פאר אלע פרויען, און פאר די יונגערע קינדער. מיר גייען טון וואס מ'קען איינרייסן ביים הייליגן באשעפער פאר א רפואה שלימה פאר דעם שכן קעגנאיבער." יעדער האט אים דאך אזוי ליב.

האט ער געזאגט: "זייער גוט," און ער האט געגעבן דעם נאמען פלוני בן פלוני מ'זאל טאקע מתפלל זיין. "אבער," זאגט ער, "איך האב נאך אן עצה." "וואס איז די עצה?" פרעגן זיי. זאגט ער: "עטץ זאלטס שלום מאכן, עטץ זאלטס מאכן שלום!" ער איז צוגעגאנגען צו איין שכן און אים געזאגט: "גיי בעט איבער דעם אנדערן שכן, בעט אים איבער." יענער טראכט אהער, ער טראכט אהין, זאגט ער אים: "דו ווייסט, איך זאג דיר, דיין שכן וויל אויך שלום מאכן מיט דיר. לאמיר עס טון פאר א סגולה, פאר א רפואה צו ראטעווען א לעבן פון א איד." און אזוי האט ער שיין אריינגערעדט צו אים: "מאך א מסירות נפש, ברעך זיך פאר'ן אייבערשטנים וועגן. דער אייבערשטער האט נישט ליב קיין מחלוקת, די כלי מחזיק ברכה איז דאך שלום." נאכדעם איז ער געגאנגען רעדן צום אנדערן איד: "איך בעט דיר, דיין חבר וויל דיך אזוי שטארק איבערבעטן, טו עס צו ראטעווען דאס לעבן פון א צווייטן איד." און אזוי האט ער משפיע געווען אויף דעם גאנצן בנין. מ'האט זיך איבערגעבעטן, מ'האט זיך מוחל געווען, עס איז צוריק געווארן אהבה ואחווה ושלום ורעות, און מ'האט אנגעהויבן זאגן תהלים פאר דעם שכן.

הייליגע לעכטיגע אידישע קינדער, ווייסט איר וואס עס איז געשען? דער שכן איז געגאנגען איבערמאכן די בילדער און איבערמאכן די בלוט-בדיקות, און מזל טוב! ברוך ה' ברוך הוא, הודו לו ברוך שמו, עס איז נישטא קיין זכר פון די מחלה. הייליגע לעכטיגע אידישע קינדער, דער איד איז מאריך ימים ושנים, ער לעבט, ער האט נאך קינדער, ער פירט קינדער אונטער די חופה. הודו הוי' ברוך הוא, הודו הוי' ברוך הוא.

**דברות קודש מכ"ק מרן רבינו שליט"א
א לעכטיגן גוט מארגן א פרשת ראה יט מנחם אב תשפו
קול פנים מאירות 8211-414-845**

הייליגע לעכטיגע אידישע קינדער, לאמיר טראכטן א מינוט. ווען מיר דרייען זיך ארום מיט שווערע הערצער, ווען מיר זענען אפגעהאקט איין איד פונעם צווייטן, ווען מיר רעדן לשון הרע און רכילות, מ'בארעדט און מ'קאכט זיך קעגן א איד. הייליגע לעכטיגע אידישע קינדער, ס'איז נישט נאר אז עס איז נישט מבטל קיין גזירות, נאר דאס ברענגט דאך גזירות.

התעוררות פאר חודש אלול: מוחל זיין און שלום מאכן

לאמיר אלע, לכבוד דעם יום הדין הממשמש ובא – די וואך בענטשט מען שוין ראש חודש אלול – זיך דערוועקן, עס כאפט דאך א פחד! מ'גייט שוין שרייען "אלול, אלול!" וואס מיינט אלול? א זמן התעוררות, א זמן פון תשובה. הייליגע לעכטיגע אידישע קינדער, לאמיר אלע נעמען אויף זיך זיך צו פירן ריכטיג, כדי עס זאל נישט זיין קיין מחלות; און אלע וואס שפירן נישט גוט, זאלן האבן א רפואה שלימה; אלע וואס דארפן זיווגים הגונים, זאלן טרעפן זייער זיווג; אלע וואס דארפן זרע של קיימא, זאלן זוכה זיין דערצו; און אלע וואס דארפן פרנסה, זאלן האבן השפעות. **וויאזוי? הייליגע לעכטיגע אידישע קינדער, בעטס אייך איבער! זייטס יעדן מוחל**, האבט אויף קיינעם נישט קיין פאראיבל, און בעטס איבער וועמען מ'דארף איבערבעטן. און טאמער חלילה וחלילה ביסטו אפגעהאקט מיט דינע קינדער, אדער מיט דינע עלטערן, אדער מיט אנדערע בני משפחה, אדער אפילו מיט חברים און שכנים, מאך שוין שלום!

דאס וועט ברענגען אז מיר זאלן אלע זוכה זיין אז די בריאים זאלן נישט קראנק ווערן און די חולים זאלן געהיילט ווערן. עס וועט משפיע זיין א געוואלדיגע השפעה פון א כתיבה וחתימה טובה שוין פאר אונז פריוואט און פאר כלל ישראל בכלל. הייליגע לעכטיגע אידישע קינדער, אז דו גלייבסט אז אלעס איז פונעם הייליגן באשעפער און "אין עוד מלבדו" – גארנישט, גארנישט קען א איד נישט טון אליין, גארנישט! אלעס איז א שליחות פונעם אייבערשטן. קיינער קען דיר נישט וויי טון, קיינער קען דיר נישט צונעמען, און קיינער קען דיר נישט געבן. אויב וועסטו לעבן מיט די אמונה פשוטה, וועסטו האבן די כוחות צו מאכן שלום און מרבה זיין שלום בעולם.

הייליגע לעכטיגע קינדער, ביי די שלש סעודות תורה פון פרשת עקב האבן מיר געהאט א לאנגע שמועס איבער דעם ענין פון עצבות, אז **עצבות ברענגט א מענטש אויף זיך אליין**. מיר האבן איבערגעזאגט דעם בן איש חי אין "אדרת אליהו" פרשת ויקהל; עס לוינט זיך אויסצוהערן דעם שמועס פון שלש סעודות פרשת עקב, עס וועט אונז געבן א געוואלדיגע חיזוק און א שמחה אריינצוגיין אין די הייליגע טעג.

הייליגע לעכטיגע אידישע קינדער, לאמיר אריינברענגען א חיות דקדושה, א פרייליכקייט און א לעכטיגקייט דורך אהבה, אחוה, שלום ורעות, סיי בין אדם לחבירו און סיי בין אדם למקום.

דער וועג צו אהבת שמים דורך אהבת ישראל

א איד איז אמאל אריינגעקומען צו רבי אברהם פון סטרעטין און אים געבעטן א סגולה פאר יראת שמים. האט ער געזאגט: "א סגולה פאר יראת שמים האב איך נישט, אבער פאר אהבת שמים האב איך יא." האט דער איד געפרעגט: "נו רבי, אהבת שמים איז דאך א פיל גרעסערע מדרגה ווי יראת שמים, לאמיר הערן וואס איז די סגולה?" האט ער געענטפערט: "**אהבת ישראל. אהבת ישראל ברענגט אהבת הקדוש ברוך הוא – אהבת שמים – און דאס ברענגט שוין אויך יראת שמים.**"

הייליגע לעכטיגע אידישע קינדער, פועליט אלעס גוטס, כל מיני ישועות, און א לעכטיגן תמיד, אמן כן יהי רצון.

א מודעה פון הרה"ח רבי משה וואלף קאהן נ"י

זענט איר איינער וואס העלפט אנדערע אידן זיך בויען אדער שטייגן איז די "מדריכים" שיעורים געמאכט פונקט פאר אייך.

מלמדים, טיטשערס און עסקנים זאגן עדות וואסערע שטארקע נוצן זיי האבן ארויסגענומען פון דעם, וויאזוי צו פארשטיין די מענטשן מיט וועם זיי ארבעטן, און זיי צו ברענגען צו א בעסערע פלאץ שנעלער און בעסער.

האנדלט אייך איין די "מדריכים" שיעורים היינט דורך רופן אונזער אפיס 845-414-8212, עקסטענשאן 1.

זייט מזכה את הרבים צעשפרייט פנים מאירות בכל קצוי תבל 845-414-8211